


Id-Dsatax-il sena Ottubru-Dicembru, 1949. Ghadd 224-226.

# *Lehen il-Malti*

MAHRUG

MILL-"GHAQDA TAL-MALTI" (UNIVERSITA')



LILL-HBIEB U LILL-GHEDEWWA NIXTIEQU S-SENA T-TAJBA  
U LID-DINJA MHABRTA NIXTIEQU S-SLIEM U L-GHAQDA.

X'FIH DAN IL-GHADD

Il-Kritika Letterarja

Prof. G. AQUILINA, B.A., LL.D.,  
Ph.D. (Lond.).

*Fid-Dar ta' Puccini*

N. CREMONA.

*Intfew id-Dwal*

GUZE' CHETCUTI.

*L-Ghanja ta' l-Imhabba*

G. MIFSUD BONNICI.

L-Hena

ABRAM GALEA.

Tahnin u Ghana tan-Nieqa

G. CASSAR PULLICINO.

ID-DITTA

# RICHARD BUHAGIAR

GENERAL STORE

26, TRIQ SAN GWANN — IL-BELT

Tavza li ghadha kif irċeviet Drappijiet tax-Xitwa ta' kull kwalità u lewn. — Prezżijiet moderati.

L-istess Ditta ghandha dejjem "in stock"  
BAGALJI, SHOPPING BAGS ta' kull daqs  
u għamla (Real Leather).  
EJJEW ARAW IL-VERITA'.

---

ALL SORTS OF EDUCATIONAL AND  
ECCLESIASTICAL BOOKS

CAN BE OBTAINED FROM

A.C. AQUILINA & CO.,

45d, KINGSWAY, VALLETTA.

# LEHEN IL-MALTI

ID-DSATAX-IL SENA OTTUBRU-DIĊEMBRU, 1949. Għadd 224-226.

## IL-KRITIKA LETTERARJA

*Editorjal tal-PROF. G. AQUILINA, B.A., LL.D., Ph.D. (Lond.)*

**X**I DRABI kelma, imbarra t-tifsira tagħha ewlenija, tiegħu f'fomm il-poplu tifsira oħra warajha, tifsira li titbiegħed ftit jew wisq minn dik ewlenija. Post dan il-kliem għandna l-verb "ikkritika", li, kif jifhmuh nafna, ifisser "sab xi jnaqdar f'xi haġa" u n-nom "kritika" jagħtuh, nafna drabi, it-tifsira ta' "tmaqdira", u xi drabi ta' satira, bħalma ngħidu għal xi kritiki li jidhru fil-Karnival. Imma fil-letteratura l-kelma kritika, bħall-kliem l-ieħor li jiġi minnha, għandha tifsira oħra; għandha t-tifsira ta' nisilha, jiġifieri t-tifsira ta' kritos li fil-Grieg tfisser "imħallef, bniedem li jaqta' bejn fehma u oħra, u jgħid fejn hu t-tajjeb u fejn hu l-hażin". Meta fil-Malti ngħidu kritika letterarja, bħal f'isla oħra miktubin, il-kelma għandna nifhmuha skond it-tifsira tagħha fil-Grieg.

Kull senġha għandha t-tagħlim tagħha u min jifhem jaq jgħidlek jekk haġa hix magħmula tajjeb jew le. Mhux biss, imma jaq jgħidlek l-ghaliex hi magħmula tajjeb jew hażin. F'i kliem ieħor, bniedem jifhem jaq jagħmillek kritika tax-xogħol li turih, u f'dil-kritika jagħzillek is-sabiħ mill-ikrah, id-dritt mill-imghawweġ. Mela kritika ma tfisserx, kif jaħsbu xi wħud, tgħodd u ssemmi wieħed wieħed in-nuqqasijiet f'biċċa proża jed poeżija, imma tgħarbel il-proża jew il-poeżija għal dak li għandu x'jaqsam mal-ħsieb u l-forma u taġħraf il-ġmiel u fejn jinsabu n-nuqqasijiet ukoll. Mela l-kritiku jfitter u jsib żewġ ħwejjeġ fix-xogħol li jikkritika—ġmiel u kruha. Il-kritiku mħarreġ ma jhallix lilu nnifsu jintlaqat mid-difetti u jvarrab il-meriti; min-naħa l-oħra lanqas ma jhalli lilu nnifsu jintlaqat mill-meriti u jvarrab għal kollox id-difetti. Il-kritiku għaqli, bħall-imħallef fuq it-tribuna, jiddeciedi mingħajr passjoni. Ix-xbieha tradizzjonali tal-Gustizzja hija mara b'miżien f'idha—miżien imghabbar sewwa. Bħall-gustizzju, il-kritiku wkoll iżomm miżien f'idu, u fiż-żewġ kefef iqiegħed il-meriti u d-difetti, u jagħti lill-awtur dak li haqqu skond liema miż-żewġ kefef tegħleb waħda lill-oħra.

L-imħalles, biex jiddeċiedi bejn żewġ kustjonijiet u jgħid fejn hu s-sewwa u fejn hu l-għawġ, irid, barra mill-ligi, ikun jaf tajjeb il-fatti u mhur biss jafhom u jifhimhom imma jhoss l-importanza tagħhom. Bħalu l-kritiku jgħabbar iż-żewġ kefef tal-miżien tal-ġustizzja letterarja. Għalhekk jeħtieglu jkun jaf mhur biss il-ligijiet ta' sengħet il-kitba, dik li l-Latini kienu jsejhu *Ars dicendi*, imma jrid ikun ukoll bniedem li jaf jiżen il-jatti u s-sentimenti li mill-għagna tagħhom kittieb tajjeb joħroġ xogħol ta' proża jew poezija. Kritiku tajjeb, mela, irid ikun letterat u kolt hafna. Tkun letterat mingħajr ma tkun kolt jew tkun kolt mingħajr ma tkun letterat mhux biżżejjed. Il-kritiku jrid jiġbor fih iż-żewġ kwalitajiet. Qatt ma gie li qrajt kritika ta' bniedem letterat li gġajgħlek tistagħġeb kif kittieb tajjeb jagħti fehmiel hżiena fuq ix-xogħol ta' haddieħor għax ifahħar jew imaqdar fejn ma għandur, jonkella għax ifahħar jew imaqdar aktar jew inqas milli jmissu? Ir-raġuni hi li dan il-letterat ma għandur kultura biżżejjed biex, barra li jiżen xogħol haddieħor fih innifsu, isiblu post rieraq fil-letteratura ta' pajjiżu, u jekk ix-xogħol hu kbir biżżejjed, fil-letteratura tad-dinja. Il-bniedem artista huwa bniedem ta' ġenju, imma l-ġenju minnu nnifsu mhux kultura: huwa biss, biex nieħdu rebh minn qasrija, il-ħamrija li fiha tista' tikber ritla sabiħa, jekk qabel tkun ħawwiltħa jonkella żrajtha.

Il-letteratura ta' kull pajjiż hija biċċa mill-letteratura tad-dinja kollha; hija biċċa mill-patrimonju ta' ruħ il-bniedem. Il-kultura tad-dinja tista' għalhekk ixrebbahha ma' biċċa xoqqa li hija waħda fin-nisġa tal-ħjut imma mbagħad hija diversa fid-disinj li fiha mħabba d-diversità fil-lewn wit-tirqim tax-xoqqa. Xoqqa waħda, newl wieħed, imma hafna disinni. Diversità u unità huma, mela, iż-żewġ elementi tal-kultura universali. Il-kritiku, mela, li jrid iġgħabbar sewwa ż-żewġ kefef tal-miżien tal-ġustizzja letterarja u jsib post lil xogħol kbir mhur biss fil-letteratura ta' pajjiżu imma fil-letteratura tad-dinja, irid ikun bniedem li qara hafna kapolavuri u mhur ta' pajjiżu biss, imma ta' pajjiži oħra ukoll, u qrahom b'dak id-dehen u b'dik is-sensibilità li l-arti kbira tnissel f'min iħobbhu u jifhimha. Jekk jonqsu dawn il-kwalitajiet ikollna bil-fors kritika artifiċjali u paraguни taċ-ċajt.

Imma hemm min jistaqsi: "Il-kritika letterarja x'tiswa?" Il-kritika letterarja tista' tiswa ta' ġid jew ta' deni. Jekk ma

tkunx magħmula kif għandha tkun tisfa' ta' deni dejjem, imma wkoll jekk tkun magħmula kif għandha tkun, tista' xi dabi tisfa' ta' deni. Nghidilkom meta tisfa' ta' deni. Tisfa' ta' deni meta l-garrej, biex ikun jaf x'homm sabih u kbir f'kittieb, jikkuntenta ruħu bil-qari tal-kritika mingħajr ma jaqra x-xogħol ta' l-awtur innifsu. Fuq Dante u Shakespeare tgħidx kemm xogħlijiet inkitbu u x'uħud minnhom ta' min jaqrahom, imbarra milli għad-dehen u l-għaqal tal-fehma, għall-gmiel tagħhom infushom bħala xogħlijiet ta' kritika li huma fl-istess hin xogħlijiet ta' l-arti. Madankollu, l-ebda wieħed minn dawn ix-xogħlijiet ta' kritika mhu isbah jew aqua mid-drammi ta' Shakespeare jonkella mid-Divina Commedia ta' Dante Alighieri. Min-naħa l-oħra, jekk il-garrej jaqra l-kritika t'awtorità biex iqabbel fehmtu magħha, jonkella biex jara jekk tilifx xi gmiel li l-kritiku jista' jurih aħjar, ikollna naqblu li l-kritika letterarja tagħmel gid kbir. Jekk mhux haq'hra, tinfina l-gost u tgħallem lill-garrej jagħżel is-sabih mill-ikrah, il-kbir miċ-ċekjen, il-għoli mill-baxx, is-sengħa mid-dilettantiżmu.

Kritika letterarja, meta hija xjentifika, tagħti wkoll lill-garrejja sens ta' proporzjon biex ma jkabbrux iżjed dak li hu kbir u ma jċekknux iżjed dak li hu ċekjen, jonkella, wisq aqgar, jara wkoll dak li hu ċekjen, u zgħir dak li hu kbir.

Ma nafx nistax ingħid għaliha nnifsi li kont l-ewwel wieħed li dahħalt il-kritika letterarja fil-letteratura Maltija. Imma jekk qabel dehret xi kritika, naħseb li kont jien l-ewwel wieħed li għamilt studji letterarji ta' xogħlijiet bil-Malti għat-tul ta' diversi kittieba Maltin. Dawn l-istudji qed niġborhom biex nuri lill-garrejja Maltin x'impresjonijiet għamli lili l-aħjar kittieba tagħna jew, biex nitkellmu aktar sewwa, l-aqwa poeti tagħna—għax s'issa għadni ma sibtx żmien nistudja l-kitba tal-prozatur tagħna. Biss, jekk Alla jislef l-għomor, għad nidhol għal dan ix-xogħol ukoll. Kollor irid iż-żmien tiegħu.

Wara li għedt dana kollu dwar kif għandha ssir il-kritika letterarja, ma nistax ma nħossx qalbi ttaqtaq meta naf li jien b'idejja stess ressaqt ix-xogħol tiegħi għall-aktar kritika severa li tista' ssir lil gabra ta' studji bħal din. Il-Malti jgħid: "Min jagħmel jaħmel", u jien ma nistagħjibx, u wisq inqas nitwegg'a, jekk haddiehor juri li jinsab fil-kitba tiegħi dak in-nuqqas li jien sibtx f'xogħol haddiehor. Haja waħda rrid ingħid, jiġifieri li din il-gabra ta' studji, għalkemm hija kollha tiegħi, qisha x-xogħol

ta' żewġ bnedmin. Qed inghid għaż-żewġ taqsimit tal-ħajja tiegħi bhala kritiku—l-istudji li għamilt meta kont student u l-istudji li għamilt dawn l-aħħar snin. Bejn taqsima u oħra jiena stess ħassejt qabża kbira sew fl-istil kif ukoll fit-trattazzjoni tas-sugġett. Din id-differenza ma jistgħux ma jhossuhex ukoll il-qarrejja tiegħi. Ngħid għalija sibtu interessanti ħafna nistudja lili nnifsi—żewġ bnedmin f'wieħed—fl-istudji li għamilt ta' G. Muscat Azzopardi, Ninu Cremona u Dun Karm.

Il-kritiku li jikkritika huwa nnifsu sugġett għall-kritika. Kritika tal-kritika hija fergħa oħra ta' l-istudji letterarji.

## FID-DAR TA' PUCCINI

(TORRE DEL LAGO)

Dar għażiża li lqajt l-Anglu tal-Għana  
li minnu ħarġet b'sengħa ġdida l-ħlewwa  
ta' noti tas-smewwiet, qalbi tistagħna  
ħassejt bil-ferħ, bil-qima hekk kif hemm ġewwa  
ħitanek jiena rfist; ħassejt setgħana  
ġo fik iżjed il-pinna li ħallewħa  
fuq il-mejda l-idejn tad-daqq sultana—  
ta' l-Arti li ma tmutex tiffkura sewwa! (1)

Kollox sieket hemm ġew, iżda jitkellmu  
mar-ruħ il-karti, ix-xbihat, l-għamara,  
u donnhom fis-skiet tagħhom qed jissellmu.

Hawnhekk Hu għax, hawnhekk il-lum Hu rieqed,  
PUCCINI l-Kbir, u bl-ikbar heġġa u ħrara  
ħasseftu f'qalbi jdoqq għalkemm kien sieket (2).

Montecatini, 2. ix. 1949.

A. CREMONA.

(1) Fuq l-iskrivanija ta' Puccini għad hemm, fost ħwejjeġ oħra, bhala tiffkura sewwa, il-pinna li biha kiteb l-aħħar opri.

(2) Idoqq il-pjanu li għadu fejn l-iskrivanija ta' l-Awtur. Puccini għandu l-qabar tiegħu f'kappella fid-dar stess fejn għex l-aħħar snin ta' ħajtu. Miegħu hemm midfunin ukoll marġu u ibnu li mietu warajh.

## INTFEW ID-DWAL

(AGHMA LIL BINTU)

*Ejja, binti, hdejja!*  
 — *Hawn, jien qiegħda hdejtk —*  
*Ejja ha mmis wiċċek,*  
*Ha nbussek fuq ħaddejtk.*  
*L-aħħar li rajtek, Gemma,*  
*Kont għadek ta' sentejn,*  
*Titliegħeb, tidħak, tibki,*  
*Ma tafx għaliex u għalfejn.*

*Dik kienet l-aħħar darba,*  
*Ma narakx aktar żgur.*  
*Jghidu bi ġmielek timla*  
*W iżżejjen kull fejn tmur.*  
*Il-holm li ħlomt snin ilu*  
*Għadda bħal fewġa riħ,*  
*Rajtek fi ħsiebi xbejba*  
*B'wiċċek għad-dawl, ferrieh.*

*Il-lum l'int kbirt, jien tliftek,*  
*Madwari dlam, dlam biss,*  
*Il-passi riesqa nisma',*  
*U xagħrek folt immis,*  
*Imma, għalkemm nisimgħek,*  
*Taħt ħarsti ma taqax,*  
*Irrid narak tidħakti,*  
*Irrid u ma nistax.*

*Qed tibki? Le, il-biki,*  
*Binti, halliħ għaliġa;*  
*Għalik miftuħa l-ħajja,*  
*Gawdi l-ġenn taż-żgħużiġa.*  
*Għid, binti, diġà dalam?*  
 — *Iva, dalam sew —*  
*Il-lejl ta' ħajti wasal,*  
*Id-dwal ilhom li ntfew.*

## L-GHANJA TA' L-IMHABBA

*Il-gilju fil-widien jghanni din l-ghanja  
il-gilju abjad tal-widien;  
jghannuha qattus iswed f' Marzu  
kullimkien.*

*L-ghanja tal-gilju jghannuha l-ftit  
il-ftit li jhobbu 'l Kristu  
u l-Bjuda li Hu kien;  
il-ftit li jhobbu l-Arti  
u l-qawwa u s-sliem tal-gmiel.*

*L-ghanja sewda tal-qattus iswed  
jghannuha kulhadd.*

*Il-lum il-gebel abjad ta' pajjiżi  
jismaghha ta' kuljum.*

*U jibża' minn dawk li jridu jiġu 'l quddiem.*

*U dawk li jridu jiġu 'l quddiem*

*jinxu b'wiċċhom lejn l-art u jistaqsuni.*

*U meta nixxjeh..... u meta nixxjeh*

*iduru kollha jibku madwari,*

*u għiduli, għiduli*

*x'naqbad nghidilhom jien?*

*"Nishet tghid jien lil dawk ta' żmien żgħożiti*

*bhal ma jishet lil Adam kull min jaghdab fit-tbatija,*

*jien li xagħri bjad*

*u moħti għeja*

*u qed nistenna r-riħ tal-mewt*

*jasal sa hdejja?"*

*Nghidilhom tghid jien għal dawk ta' żmien żgħożiti*

*"Kellhom ġisem nikul min-nar aħdar*

*halqhom mimli bi bżieq kollu mdardar,*

*żewġ għajnejn f'ħofor koħol mudlama*

*żewġ haddejn imwebbsin daqs irħama?"*

*Il-gilju fil-widien u l-qattus kullimkien.....*

*Fil-knejjes ma tismax ħlief.....*

*taħbit ta' sigġijiet u tgergir ta' nisa.*

*Oh! kieku l-qalb ma tafx x'isir madwarha*



*kieku ma tismax il-ghanja  
 kieku ma thossx il-frugħa  
 tal-ghanja tal-qattus.  
 Ghajnejn, xofftejn u kollox jintilef  
 fid-dlam iswed tal-lejl,  
 u jghaddi l-lejl u tiġi x-xemx.....  
 jitmattru bil-mibegħda f'qalbkom  
 bil-leħħa safra tal-flus f'ghajnejhom  
 u jerġġghu jaħsbu għal fil-ghaxija.*

*L-anġlu t'Alla minn fuq shaba bajda:  
 "Għaliex qalbkom niexfa daqs il-blat  
 u għaliex  
 tafu tgħannu l-ghanja fahxija  
 ta' l-imħabba ta' bil-lejl  
 u għaliex  
 fil-knejjes ma smajtx hlief  
 tahbit ta' siġġijiet u tgergir ta' nisa.  
 Mulejja u Mulejkom għadab għalikom."*

*Jieqfu għal ftit u jerġġghu għalli kienu.*

G. MIFSUD BONNICI.

---

## IL-QARI

Trid li l-qari jhalli fik effett li jibqa'? Aqra biss dawk il-kittieba li għandhom ingenu qawwi u għix bl-ikel li jitimghuk. Meta tiġġerra minn hawn għai hemm tkun qisek ma waqaft imkien. Hajja mghoddija fil-vjaġġi tlaqqgħek ma' hafna nies, imma mal-hbieb ftit wisq. Hekk jiġri lil dawk il-qarrejja li mingħajr ġibda għall-ebda ktieb aktar mill-ohrajn, jaqraw kull ma jiġi għal idejhom.

SENECA.

## L - H E N A

**I**L-HSLEB ta' kollha kemmi huma i-bnedmin huwa fl-hena. Fi hwejjeg obrajn l-ghanijiet tal-bnedmin jistghu ma jaqblux, imma f'din il-haga ahna nsibu li girja wara l-hena kienet dejjem l-iskop ewlieni li dejjem fileg 'il-bniedem. Gid, successi, ghana, inhabba, mhumniex skopijiet fihom infushom; huma taraġ ghal haga aktar nobbli—huma mezzu ghall-ghan ewlieni li huwa l-hena. Bhalma l-ilma jfittex in-nizla kuli qalb tfitx l-hena taghha, izda hija l-esperjenza ta' kulhadd li t-traġedja ta' zminijietna hija li l-bniedem m'huwiex hieni. Jista' jkun li l-bniedem huwa mignun wara l-hena ghax hija bhal dik ii-pjanta rari li jfittixha kulhadd u jsibuha biss dawk il-ftit ixxurtjati. Forsi mohh il-bniedem stried billi haseb li hena f'din id-dinja ma tinsabx u ghalhekk kien kuntent li jithabat wara dell li ma jistax jintlahaq. Madankollu ahna nafu li n-Natura m'hijiex daqshekk qalbha hazina li toqghod tiddiehek bil-bniedem billi tizraghlu xewqa f'qalbu li hu ma jkunx jista' jilhaq, anzi li l-bniedem jixtieq hu minnu nnifsu sinjal li x-xewqa tieghu tista' tigi mitmuma. Meia l-hena m'hijiex pjanta marradija li tikber biss fis-sqajijiet li minnhom ftit ngħaddu tul l-eżistenza taghna, imma hija pjanta li tikber ma' saqajna. M'hijiex pjanta rari imma tikber bil-kotra bhall-arja li niehdu jew daqs is-sema li jghattina. L-hena hija l-wirt ta' kulhadd u kul bniedem għandu d-dritt li jghix ferhan.

L-hena hija s-serh tal-mohh, il-qawwa ta' l-ispirtu u l-oghla tezor li jista' jkollu l-bniedem. M'ahniex b'daqshekk infissru x'inhija l-hena, ghax hija taħrab mit-tgharrix tax-xjenza bhal ma tghib mill-indaħil tal-filosoffja. Nafu izda li m'hijiex haga tal-gisem. Gisem ma jonqsu xejn, mimli gid u ghana ma jista' jtina l-ebda garanzija li hu hieni. Hafna drabi bniedem marradi jkun hieni, waqt li iehor felhan jista' jkun imgarraf taht dwejjaq kbar. Lanqas ma tinsab zgur f'dak li l-bniedem jagħmel. Jista' wiehed jirbah id-dinja, u b'danakollu jilmenta ii mhux hieni. Mill-banda l-oħra bniedem fqir u mirbuħ jista' jnissel ghira f'dak li jassru billi jcanfru l: l-gid u r-rebh tah kollox barra hena. L-hena ma hijex haga li taqbadha u twahhalha ma' sidrek; hija haga aktar astratta... haga aktar nobbli. Fi kliem iehor hija stat tal-mohh. Il-mohh, jew ahjar ir-ruħ hija t-tempju għewwieni tal-bniedem. Ie-cirkustanzi ta' barra m'ghandhom l-ebda qawwa li jtellfu l-

paċi ta' dan it-tempju... biss kemm inhalluhom. Mhux il-kobar tar-riefnu ta' ċirkustanzi kuntrarja, mhux il-qawwa tal-mewġ li jhedded li jfarrak il-mistrieħ tal-moħħ li għandu x'jaqsam, imma kemm il-bniedem iċedi quddiemhom. Wiehed jista' jara kollox jiggarrat quddiemu, u f'dik il-herba jista' jgħajjat li hu hieni; jista' jara ż-żmien ġejjieni mimli sħab iswed ta' theddid u jibqa' jhoss ruħu setgħana. Dana jwassalna biex nindunaw għaliex fi żminijietna l-bniedem huwa meāħħad minn dik il-ħaġa li hu tant jixtieq u jaġħmel minn kollox biex jiksibha.

L-hena tinsab fil-ħamrija mqallba tal-ħajja nnifisha u mhux biss fil-ġonna tad-divertiment. Dan huwa wiehed mill-iżbalji kbar fil-ħajja, għax il-bniedem ma jaġħmilx differenza bejn pjaċir u hena u għalhekk bosta drabi jfittixha fejn ma teżistix. Ħafna fittxewha fir-rame! tax-xtut tal-baħar fejn eluf ta' nies imorru fil-vaganzi waqt li setgħu sabuha fis-skiet ta' djarhom. Oħrajn fittxewha fis-swali kbar taż-żfin waqt li setgħu jkunu ferħana fi bnadi aktar siekta. F'id-djarju ta' Scott aħna nsibu miktub għaliex dan l-esploratur il-kbir sab l-hena fil-beraħ u l-ksieħ ta' l-An-tartiku. Huwa kiteb: "A happy life is not made up of tours abroad and pleasant holidays, but of little clumps of violets hidden by the wayside so that only those can see them who have God's peace in their heart". Il-pjaċiri. Kulħadd jaqbel, li huma pass kbir lejn l-hena, u l-vaganzi jistgħu jtuna l-aħjar sisien fuq-hiex nibnu ħajja ferħana, għax huma jtuna firda mill-monotonija tal-ħajja, jtuna mill-ġdid l-enerġija li neħtieġu, u jlewnu l-ħajja b'dak it-tibdil li biħ biss il-ħajja hi ta' min igħixha. L-iżball huwa li nitqarrqu billi naħsbu li l-pjaċir biss jaġħtina bil-jett b'xejn għall-ġenna, u b'hekk ix-xogħol jidher l-akbar saħta. Ma rridux ninsew li hena u pjaċir jistgħu jimxu id f'id, iżda jistgħu jkunu wkoll għedewwa. Żball ieħor li spiss ħa l-bniedem huwa li jimmira li jikseb l-hena mingħajr ma qagħad iħabbel rasu jhejji l-personalitā tiegħu; bħal dak li ried jaqta' l-fjur mingħajr ma jkun żergħu. L-hena qatt ma tinsab wehidha imma hija riġal ta' ħajja tajba, hija hlewwa li tgħaxxaq il-qalb ta' min ikun ħadem u ta' min kien għaqli.

Biex ngħixu ħajja ferħana jeħtieġ nibnuha fuq il-kolonna tal-fidi u l-fidi hija ħaġa ta' attitudini; ħaġa li timlina b'kunfidenza fina nfusna u tbiddel it-tgemgim: "Nibża' li ma jirnexxili", f'rieda: "Naf li ħa' nirbaħ". Fi żminijietna, meta kollox iheddidna li ħa' jfarrakna, meta kollox jiggwerra kontra t-tamiet

tal-bniedem, meta x-xogħol tal-għaqli jidher fuq sisien li dalwaqt ifir, dan jidher ftit kliem fl-ajru. Kul haġa tista' tintemm imma r-ruħ tal-bniedem hija eterna u meta tkun imwaqqfa fuq il-kolonna tal-fidi hija tkun wisq aktar 'il fuq minn fejn jistgħu jil-ħqu l-idejn taż-żmien u tat-tibdil. Iċ-Ċivilizzazzjoni tista' titfar-rak, il-forzi esplussivi ta' ġo fiha jistgħu jġarrfu lis-Socjetà, id-dinja tista' terġa' tmur lura lejn il-Barbariżmu u l-progress tal-bniedem jintesa, imma l-qalb tal-bniedem tista' tibqa' ferħana għax taf li l-individwu ma jistax jispiċċa, illi l-bniedem jista' jer-ġa" jibni dinja oħra mill-fdalijiet tal-qedem, illi ż-żmien innifsu ma jistax jirbaħ lil ruħ il-bniedem. Meta nifhemu dan aħna nin-dunaw li l-affarijiet m'humie x koroh daqs kemm inpingu hom. Nistgħu naraw l-umanità bħala forza għamja miexja bla taf fejn miġbuda minn qawwa akbar li aħna nsejbu destin; nistgħu nor-btu jdejna u nistennew li tfaqqa' s-sajjetta u tkarkarna lkoll fid-dlamijiet ta' gwerra oħra, imma minflok hekk nistgħu nħossu qalbna tifraħ meta għajnejna timraħ fuq xena sabiħa fi tluġħ u nżul ix-xemx u nisimgħu l-għasafar jimlew l-arja b'għana ħelu u ferrieħi—għana li qisu ma jimputax min-niket tal-bnedmin u fil-għors tagħhom ninsew id-dwejjaq tagħna. Jekk immorru fi xtut il-baħar, fit-teatri, fil-postijiet tad-divertiment aħna naraw l-umanità tiddeverti u l-għajet tat-tfal, id-daħk tal-kbar, il-ferħ ta' kulhadd idahħluna fi ħbiberija mat-tifsira tal-ħajja. B'hekk inkunu nħaffru fil-blat iebes tad-dwejjaq, tat-tfixkil u tad-dispe-razzjoni... u ma niskantawx jekk id-deheb ta' l-hena nsibuh hemm taħt.

ABRAM GALEA.

## L-GHEDEWWA

Idra l-ħsieb li ma jistax ma jkollokx għedewwa, imma xejn la tiddejjaq. M'hawn hadd fid-dinja, għalkemm f'ħajtu jagħmel il-gid, sinċier u ma' jwegġa' l hadd, li m'għandux xi għedewwa. Hemm ħaljin ta' nies li l-għira hi hekk magħġuna ġo fihom illi ma jgħaddux jekk ma jippruvawx iwaqqgħu u jagħtu malafama lil min għandu isem tajjeb.

SILVIO PELLICO.

## Taħnin u Għana tan-Nieqa

*Orqod, ibni, orqod,*

*Qalb il-ward u l-ġizimin.*

**M**IN xi darba sema' fir-rhula tagħna jew fid-djar fqajra ta' l-ibliet in-noti helwa ta' din l-għanja tradizzjonali ma jistax jinsa t-tqanqil li hass mas-smiġh u mat-timwiġ tan-noti mkarkra mahruġa mill-qalb ta' l-omm—xhieda ta' mħabba safja mfissra f'kull kelma ta' dit-taħnina li n-nisa tagħna wirtu minn għand ommijiethom biex biha jhannu 'l uliedhom iż-żgħar. It-tarbija donnha tagħraf ir-ritmu u, bħalma togħxa biċ-ċekċek taċ-ċwieviet quddiem għajnejha, hekk ukoll teħda u tithannen mat-tbennin fin-nieqa jew fuq dirgħajn ommha jonkella mat-tluġh u nżul tal-kelmiet sbieħ tal-għanja :

*Orqod, binti, orqod,*

*Fil-benniena tal-ħarir.*

Il-kisra tal-leħen bil-ftit il-ftit tintefa, l-omm tinduna li t-tarbija għajna tkun marret biha u wara li titfa' ħarsa oħra lejn in-nieqa, toħroġ fuq ponot subgħajha mill-kamra u tmur t-kompli li għandha tagħmel. U t-tarbija tibqa' riegda fin-nieqa, dehra ta' hlewwa liema bħalha li l-poeta tagħna Dun Karm għaraf ipitter b'sengħa kbira fil-poezija tiegħu *Omm* :—

*Imken'na fis-sħana ta' nieqa bla tebgħa,*

*Imwieżna ħarira fuq ġenbha l-lemin,*

*B'id waħda fejn wiċċha, bl-id l-oħra fuq driegħha*

*Haddejha bil-warda, xofftejha mbissmin,*

*Hemm riegda t-tarbija fil-kamra sabiħa*

*Li mħabba għajjura b'idejha hejjiet,*

*Dak ħsiebha jittajjar f'xi ħolma ta' dija,*

*Dik qalbha tithenna bid-daqq tas-smewwiet (1).*

Inħallu għal ftit it-tarbija tixxaħxaħ fil-hlewwa ta' nagħsha u nersqu naraw kif inhi magħmula n-nieqa li hi riegda fiha. Maż-żewġ ħitan ta' rokna tal-kamra hemm żewġ grampuni li magħhom hemm imdendla żewġt iħbula jispiċċaw b'ħolqa. Fil-ħbula

(1) *Ara Il-Ghana ta' Dun Karm—L-Ewwel Ktieb*, Malta, 1939 p. 42.

hemm imdahhla xkora miftuha miż-żewġt itruf u l-ħbula jinżammu miftuha b'żewġ fettihat hekk li x-xkora mniżżla 'l isfel tiġi bi tnejn u tiegħu l-ghamla ta' dghajsa. Fil-qiegħ ikun hemm jew xi mitraħ żgħir jew xi firxa oħra, u mar-ras titqiegħed l-imhadda. Flok tax-xkejjer, in-nieqa ġie li tkun tal-luna, tal-ghażel jew ta' xi drapp ieħor, jonkella kutra meħjuta. Ftit 'il fuq mill-fettieħa jkun għaddej ħabel ieħor jintlaħaq mis-sodda ta' l-omm biex bih din tbennen u ċcaqlaq in-nieqa. Aktarx li l-benniena ma tkunx merfugħa mill-art wisq, imma xi drabi ssib in-nieqa mdendla fil-ġholi fuq is-sodda li tintlaħaq malajr meta tkun mimdud.

— Dan li għidna jurina, fuq fuq, kif inhi n-nieqa li għadna naraw sal-lum fid-djar fqajra tagħna sew fir-rhula kemm fl-ibliet. Ilha ssir hekk mijiet ta' snin shaħ, għax hwejjeġ bħal dawn qajla jitbiddu jew jintilfu u jintesew għal kollox. Ara kemm li, mitejn sena ilu, il-Kanonku Għawdx i Agnus de Soldanis taħt il-kelma *benna fid-dizzjunarju* li ħalla manuskritt kiteb hekk: "*insonnare nella cuna i bambinelli, tirando la cordicella cui viene attaccata detta cuna, cantandogli per invitarli al sonno finchè dormano. Le cune in Malta e Gozo sono formate di tela e panno involto, colle due cordicelle attaccate al muro, non come nell'Italia e Francia in una machina di legno che in terra rimane posata*" (2). Din it-tifsira hija mibnija fuq in-nota li hemm taħt l-istess kelma fil-Ms. 143 E (p. 69): *Il tirare la cordicella per insonnare nella cuna i bambinelli. In Malta e Gozo le cune si fanno su due corde sostenute da due chiodi nel muro, e non di legno come ho veduto in Italia.*"

Qabel ngħaddu iktar 'il quddiem, ingħidu xi haġa fuq il-kelma *nieqa*. Il-Professor G. Aquilina, li tlabnieh jaġġtina nota filoġika fuq dil-kelma, kitbilna dan li ġej: "Dwar in-nisel tal-kelma *nieqa* Giacomo De Gregorio fi 'Studi Glottologici Italiani' (Vol. I, p. 134) iġġid li l-kelma Sqallija *naca* (Djalett Palermitan), mnejn ħadna tagħna *nieqa*, mhix ġejja mill-Għarbi kif kien jaħseb qabel u kif jaħsbu xi studjużi oħra, imma mill-Grieg *naca*. Marzano fid-'Dizionario Etimologico del Dialetto Calabrese' (1928) inissel il-kelma *naca* mill-Grieg *nake* o *nakos*, 'pelle vellosa che è stata la prima e naturale culla dei bambini'. Oħrajn, kif iġġid l-istess Marzano, inisslu dil-kelma mil-Latin *navica*,

(2) R.M.L. Ms. 143a, p. 52.

'piccola nave', mill-ghamla tal-benniena, u oħrajn mill-Lhudi *nachett*, 'quiete'. Minn dawn ta' min iżomni in-nisel mill-Grieg *nakos*. Fil-Għarbi l-keima *nāqa*, li fonetikament setgħet tagħti l-kelma Maltija *nieqa*, tfigher 'għeml mara', haġa li m'għandhux x'taqşam mat-tifsira tal-kelma Maltija. Li-kelma Semitika Maltija hi dik aktar magħrufa *benniena*, li fis-sens li nagħtuha aħna ma tinsab fl-ebda isien Semitiku ieħor. Fl-Eġizzjan *bannana* tfigher 'pigeon hole'. Minn nisel il-kelma għandna naħsbu li d-drawwa tan-nieqa dahlet f'Maita m'għand l-Isqallin u fi Sqallija forsi minn għand il-Griegi li għamrur n-naba t'Isfel ta' l-Italja. Din il-kelma jagħtiha wkoll Mortillaro<sup>3</sup>.

Kif rajna, meia, dil-kelma qanqlet l-interess ta' bosta studjużi fil-Kontinent, u sa fl-1934 G. Rohlf stampo *Problemi-Etnografico-Linguistici dell'Italia Meridionale* fir-*Revue de Linguistique Romane*, IX, fejn wera distrett distrett kif tissejjaħ il-benniena fl-Italja t'Isfel. F'nota interessanti haġna Carmelina Naselli tgħidilha li mit-tfittix li sar minn Rohlf skond il-metodu ġeografiku jidher ċar li f'dawk id-distretti fejn il-benniena tissejjaħ *naca* tkun benniena tar-riħ bħal tagħna, waqt li fejn iġħidulha *culla* l-benniena tkun mistrieħa fuq l-art (3). B'dan il-kriterju l-gzejjer tagħna, fejn għadek tisma' l-kelma *nieqa*, jagħmlu mad-distretti ta' l-Italja t'Isfel u ta' Sqallija, fejn in-nieqa, bħall-*"benniena tar-riħ"* tagħna, hija wkoll *"a sospensione"*.

Barra minn dan ix-xebh lingwistiku fl-isem tal-benniena nsibu xebh ieħor ma' Sqallija fil-ghamla tan-nieqa. L-istess Naselli li semmejna tiddekrivilha hekk: *"Due corde, correndo lungo le sponde, l'assicurano con l'aiuto di uncini a due anelli fissati al muro; due forcelluzze di canna la tengono bene aperta da capo e da fondo, un cerchietto (circu) la completa quando si voglia adattarvi un padiglioncino. Il movimento le viene impresso per mezzo della mano, oppure per mezzo di un laccio fissato a un margine della navicella e che consente di sospingerla anche stando a distanza"* (4). Fejn ma naqblux ma' Sqallija huwa fil-padiljun li Malta ma tarabx.

(3) Carmelina Naselli: *Saggio sulle ninne-nanne Siciliane*, Catania, 1948, p. 11, nota (3).

(4) C. Naselli: *op. cit.*, p. 11.

L-iktar versi popolari tat-tahnina Maltija huma dawn :

Orqod, ibni, orqod,  
 Fil-benniena tal-harir... Naaam!  
 Dik ommok il-Madonna  
 Missierek Gesù Bambin... Naaam!

Il-keima *nam*, li aktarx fil-ghanja tinstema' *lam*, ġejja mill-verb *nam*, *inum*, li f'fisser *raqad*. Hija l-kelma karatteristika tat-tahnin Malti, u mqar meta ma tismax il-kelmiet ghandek dejjem tisma' t-tkarkir tal-kelma *nam* bil-vokali *a* mtawwla hafna.

Il-hlewwa tal-versi Maltin ġejja l-aktar mit-tixbih mal-familja ta' Nazareth. Kull omm thobb tixxiebah mal-Madonna, u għaliha t-trobbija ta' binha ghandha mit-trobbija ta' Gesù. Sa mill-egdem żmenijiet tal-Kristjaneżmu l-ommijiet Insara qabblu għanjiet sempliċi u hfef bhal din biex bihom iħannu u jraqqdu t-trabi tagħhom. U fl-immaginazzjoni tal-poplu kienu jaħsbu li waħda minnhom kienet għannietha l-Madonna stess lil Gesù meta kien żgħir. Il-lum nafu li għalkemm qadima hafna, l-għamla tal-versi ta' dik il-ghanja ma setgħetx tkun eqdem mis-seklu tna. Nisimghu żewġ strofi minnha:—

Dormi, fili, dormi! mater  
 Cantat unigenito;  
 Dormi, puer, dormi! pater  
 Nato clamat parvulo:  
 Millies tibi laudes canimus  
 Mille, mille, millies.

.....  
 Dormi, decus et corona!  
 Dormi, nectar lacteum!  
 Dormi, mater dabo dona,  
 Dabo favum melleum.  
 Millies tibi laudes canimus  
 Mille, mille, millies (5).

Kliem hafif, ħiereg mill-qalb; ispirazzjoni ġenwina ta' l-erwieh Nisranija! Kienu dawk żmenijiet meta t-tradizzjoni Nisranija kienet għadha qed tifrex eghruqha fil-qlub u fl-imħuħ tal-popli ta' l-Ewropa, u mill-ġrajja ta' Kristu xejn ma kien jolqot l-immaginazzjoni tal-poplu daqs l-istorja tal-mewt u t-twelid

(5) Countess Martinengo-Cesaresco: *Essays in the Study of Folk-songs*, Everyman's, No. 673, pp. 233.



L'ieghu. Mill-uffizzjaturi tal-festi u mir-rappreżentazzjonijiet sagra l-poplu kien jaqbad ahjar il-veritajiet tal-fidi Nisranija. U hekk fuq il-Milied ta' kuil sena dawk l-erwieh it-twajba kienu jisimgħu bħal djalogi bejn ir-ragħajja li jmorru fil-għar jifirħu lil Marija u lil San Ġużepp, "et venerunt festinantes et invenerunt Mariam et Joseph et infantem positum in praesepio". U mhux dawn biss kienu marru, imma hafna ohrajn, fosthom żewġt iqwiebel (*obstetrices*) li jidhru għall-ewwel darba fil-Proto-Evanġelju ta' San Ġakbu, kitba apokrifa tat-tieni seklju li kienet imxerrda hafna mal-Lvant. Skond versjoni Latina ta' din il-legġenda, miktuba fir-raba' seklju, Zelomi u Salomen kienu l-ismijiet ta' daż-żewġ qwiebel, u wara s-Seklu VI l-legġenda nsibuha mfakkra fl-arti, flimkien mat-Twelid tal-Messija (6). Kullimkien, fejn inqas u fejn iktar, it-tifkira tal-Milied halliet il-marka tagħha, u sa fi gżiritna l-ġrajjet tat-Twelid xegħlu l-immaginazzjoni ta' misserijietna l-qodma. Għalhekk sal-lum in-nisa t-twajba tagħna għadhom jiftakru mhux biss fit-twelid imma wkoll fix-xhur ta' qabel u ta' wara, meta l-Madonna kienet tisqi lil Binha l-halib minn Sidirha, u Kristu kien iferrahha bil-kliem "tal-helu fommu". Isimgħuha :

Imbierek il-Bambin,  
 Kemm hu helu u ħanin!  
 Imberkin dawk id-disa' xhur  
 Li dam il-Bambin ġol-ġuf!  
 U dak ix-xagħar li għandu  
 Il-Madonna dafritolu:  
 Kemm kien iferrahha 'l Ommu  
 Bil-kliem tal-helu fommu!  
 Minn fommu hierġa l-hlewwa:  
 Imbierek dak is-sider  
 Għax rabba s-sultan tas-Sewwa.

(Munxar u Rabat, Għawdex).

Versi li jfakkruna f'ohrajn minn Sqallija fejn l-omm tfakkar mal-ferħ ta' binha t-tbatija li batiet sa ma tweled u rabbietu:—

Ti binidicu, figghiu, ogni momentu  
 Ddi novi misi chi t'appi di stentu;  
 Ti binidicu quannu ti purtai,  
 E la chiesa, unni poi ti vattiai;

(6) Dom Maurus Inguanez: *Gli Uffici Drammatici della Santa Notte*, *f-Osservatore Romano* tal-25. 12. 43.

Parrinu cappillanu pri cchiu vantu.

Ti binidicu, figghiu, l'ogghiu santu;

Ti binidicu, figghiu, lu cumpari,

Ti binidicu puru la cummari,

Sinu a lu vancu e lu duluri amaru,

E la cannilla chi pri tia addumaru (7).

U d-dehra tal-Presepu, ara ftit kif il-poplu taghna jigbor-  
ha fi ftit versi :—

Gew is-slaten jadurawh :

Il-baqra tonfohlu,

In-naghga ssahhnu,

Palma palmata

San Ġuzepp u l-Lunzjata.

(Ġhaxaq).

Naraw hawnhekk ii mal-bhejjem li kien hemm ġol-ġhar ta' Betlem il-moghża ma tissemmiex. Issa dwar l-imġieba tal-moghża fit-Twelid il-Maltin iġhidu dii-hrafa : "Meta tweled il-Bambin marru l-bhejjem hdejh. In-naghga sahhnitu bis-suf tagħha, il-baqra nefhitlu u sahhnitu bin-nifs tagħha, imma l-moghża qaghdet tgħajjat biss. U sa fl-aħħar dejqitu bl-ġhajjat tagħha, u t-Tfajjel qabadha minn denbha u qalilha : 'Mishuta int u nofs ħalibek!' Ġħalhekk sal-lum għadek issib illi l-moghża għandha denbha qasir ħafna u l-ħalib tagħha hu daqshekk ħafif" !

Imma isbaħ minn dawn kollha hemm ghanja oħra li l-lum saret biċċa mit-tradizzjoni Maltija. Hija l-ghanja tal-poplu, imma nafu li nkitbet qabel l-1864 mill-Ġiżwita Indri Schembri, minn Ħal Luqa (8). Nisingħuha ta' kull sena fil-knejjes u mat-

(7) C. Naselli: *op. cit.*, p. 46. Bil-Malti bejn wiehed u iehor tiftiehem hekk : "Inbierek, ibni, kull ħin u kull mument tad-disgħa xhur tat-tqala; ta' meta hadtek il-knisja, fejn imbagħad għammidtek, u għall-unur għammdek il-kappillan. Ikun imbierek, ibni, dak iż-żejt imqaddes, xbini u xbinti, kif ukoll dak il-bank u dak l-uġiġh qawwi u x-xemgħa li xegħlu mħabba fik".

(8) P. Andrea Schembri: *Ġemgħa ta' Cliem Imkaddes*, Malta, 1910, pp. 31-33. L-ewwel darba li ħarġet din il-*Ġemgħa* kien fl-1864, it-tieni darba fl-1906. Fuq Patri Indri Schembri ara l-istudju tat-tabib Ġ. Galea *'Il-Malti ta' Gunju-Settembru*, 1940. L-innu li ġibna hawnhekk jidher ukoll stampat fi ktejjeb ta' *Innijiet tal-Milied*, mahruġ mill-*"Għaqda tal-Qari Tajjeb"* fl-1946, biss hemm imsemmi li hu *anonimu* u ma fihx hlief tmien strofi flok hdax.

triqat, titkanta mit-tfal zġhar waqt il-purèissjonijiet tal-Milied  
—l-isbaħ *ninna nanna* li tista' toghġob lit-Tfajjel li għadu kemm  
twieled ġol-ġhar. Ingibuha shiha :—

Ninni, la tibkix iżjed,  
Ninni, Ġesù Bambin;  
Haili għalina l-biki  
Għax ahna midinbin.

Ejjew, ejjew, ja Anġli,  
Mis-sema mija mija,  
Taraw 'l Alla li h'laqkom  
Bambin ġewwa l-fisqija.

Ejjew, taraw b'għajnejkom  
Lil dan Alla tal-hniena,  
Bambin sabiħ u helu,  
Ininni ġol-benniena.

Hallu, ragħajja, hallu  
Il-merħla tan-nagħgiet,  
T'ibzġhux, min jindokrahom  
Heum l-Anġli tas-smewwiet.

Hallu, w ejjew taraw.  
Fil-Grotta l-ġid li ġiena :  
Hawn Alla Bambin ċkejken  
Ininni ġol-benniena.

Ejjew, slaten tad-dinja,  
Imma mingħajr kburija,  
Taraw min ħalaq kollox  
Magħmul ċkejken tarbija.

Dan Aila dejjem habbna,  
Dan Alla qatt ma nsiena,  
Il-hlewwa araw li biha  
Ininni ġol-benniena.

Sar bniedem, sar tarbija,  
Biex jiġbed il-qlub tagħna,  
Sabiex jehodna miegħu  
Għalhekk ġie joqġhod magħna.

Marija, lil dan Ibnek,  
O kemm inhobbu jiena!  
Hallini, helu helu.  
Inxejru ġol-benniena.

Lam!... o għana tas-Sema!  
 Lam!... o Ġesù hanin;  
 Lam!... o hena tad-dinja  
 Lam!... o Ġesù Bambin!

Ġesù, dal-biki tiegħek  
 Inħossu jgibli lniena,  
 Ninni, la tibkix iżjed,  
 Ninni ġewwa l-benniena.

Imma issa nergħu iura għal dik l-omm twajba li qieghda tbenen it-tarbija mqarba li m'hemmx ii torqdilha. Minn quddiem għajnejha għaddejja hafifa d-dehra ta' hajjitha żagħżuġha. Tiftakar fi tfulitha, kemm trabbiet u tkissret fuq ix-xogħol u l-hidma tad-dar, fis-satra u fil-biża' t'Alla... Imbagħad kibret u saret xebba u tgharrset kmieni għax la l-frotta ssir tinqata' frid. U wasal jum it-tieg, harġet minn dar ommha u qalbha kienet thabbat qawwi sa ma taw il-kelma quddiem il-qassis. Sewwa sew bħal tal-għanja :—

L-għarusa sejra ttejjeg,  
 Ifthulha l-bieb il-kbir;  
 Qalbha ttaqtaq sitta sitta  
 Sakemm tghid is-*sinjor si*.

Gerrbu l-ġimgħat u x-xhur u mbagħad bdew ġejjin it-tfal u x-xogħol żdied, u issa tiftakar, donnu l-bieraħ, meta kienu darba bdew ighannu u semgħethom iġhidu hekk :

Gharusa ta' l-ewwel sena,  
 Kemm xerqitlek il-hannieqa!  
 La tghaddi sena minn fuqek  
 Lesti l-habel għal man-nieqa.

L-omm għadha hemm, tbenen u thannen, u aħna hawn-hekk sa ngibu l-kliem tradizzjonali li l-lum aktarx ma għadux jin-għad kollu. Nisimgħuha mela, kif waslet dit-tabnina għand in-nisa tagħna mill-omm għall-bint, minn seklu għal ieħor :

Orqod, ibni, orqod,  
 Fil-benniena tal-ħarir;  
 Dik ommok il-Madonna  
 Dak missierek San Ġwakkinn.

*Madonna* : “Orqod, ibni, orqod,  
Biex ngħattik bix-xugaman!”

*Ġesù* : “Matri, ma nistax norqod,  
Għax niftakar fil-musmar”.

*Madonna* : Orqod, ibni, orqod,  
Ngħattik bin-nofs maktur”.

*Ġesù* : “Matri, ma nistax norqod  
Għax niftakar fid-dulur”.

Il-ħrieqi ta' Ġesù Kristu  
Minxurin fuq il-gazzija,  
Ġużeppi jbennen u jħannen  
Marija gġiblu l-fisqija.

Il-ħrieqi ta' Ġesù Kristu  
Minxurin fuq il-ħaxix,  
Min iġerri wara Kristu  
Minn midneb isir qaddis.

Il-ħrieqi ta' Ġesù Kristu  
Minxurin fuq ir-rihana,  
Ġużeppi jbennen u jħannen  
U Marija bih ferħana.

Il-ħrieqi ta' Ġesù Kristu  
Minxurin fuq il-ħurtan;  
Il-Madonna thill u tfisqi,  
San Ġużepp x'inhu ferħan!

Orqod, ibni, orqod,  
Qalb il-ward u l-gizimin;  
Dik ommok il-Madonna  
Dak missierek il-Bambin.

Orqod, ibni, orqod,  
Biex la tikber tmur l-iskola,  
Illibbsek il-libsa bajda,  
U minn fuq polka vjola.

Ej Jew, Angli tas-Sema,  
Ej Jew wieħed u ħamsin,  
Biex teħduli 'l ibni magħkom  
Biex tghallmuh il-Matutin.

Ejjew, Angli tas-Sema,  
Ejjew intom, mija mija,  
Huduii 'l ibni maghkom  
Tghallmuhuli l-Litanija.

Ejjew, Angli tas-Sema,  
Ejjew, erwieh beati,  
Ifirhu b' (isem it-tarbiya) tiegħi,  
Għax ruhu 'l Alla jrid jagħti.

Li kont naf dak ngħasek fejnu  
Kemmm kont nigri mmur għalih!  
Gewwa karta bajda nsorru  
'L ibni ċkejken nigri nti!

Ejja, nagħsu, ejja,  
Ejja, mill-bogħod, għajjen;  
Biex traqqadli 'l ibni ċ-ċkejken,  
Halli minnu nistrieħ jien.

Orqod, ibni, orqod,  
Fil-benniena tal-harir;  
Ommok Santa Klara,  
Missierek Santu Wistin;  
Hutek kollha l-Kapuċċini  
Missierek Ġesù Bambin.

Din hija l-għanja miġjuba shiħa kemm jista' jkun. Kif diġà wrejna, wara t-tieni u r-raba' vers ta' kull strofa tiżdied, wara waqfa, il-kelma *nām* imkarkra. Il-lum aktarx li qatt ma tisma' l-għanja kif gibnieha shiħa, u l-iktar magħrufa l-ewwel strofa. Il-professur Luigi Bonelli kien għabar xi sitt strofi li mbagħad dehru fil-ktieb żgħir li hareġ, *Saggi del folklore dell'Isola di Malta*, Palermo, 1895. Il-ħabib tagħna Ninu Cremona għabar diġà strofi oħra mill-fomm ta' waħda mara ta' dwar is-sebghin sena, minn Ħal Tarxien. (ara *Il-Malti*, Marzu, 1931). Dawna kollha jiena għaqqadthom flimkien hawnhekk biex nagħti l-għanja shiħa. Zid biss is-seba' strofa, li jiena smajt miż-Zebbuġ t'Għawdex, hallejt barra strofa milli għabar Bonelli li tidher għaliha waħidha iktar "il quddiem f'dan l-istudju, u biddilt l-ordni ta' l-istrofi biex jidhru wara xulxin dawk li għandhom x'jaqsmu jew jitkellmu fuq l-istess haġa. B'hekk issa nistgħu nieqfu ftit u

niflu bir-reqqa din-*ninna nanna* Maltija, naraw aħjar minn liema elementi tissawwar u fuq liema legġendi tinbena. Nistghu naqsmu t-tahnina Maltija fi tliet taqsimiet: (a) id-djalogu bejn il-Madonna u Ġesù; (b) il-hajja tas-Sagra Familja, u (c) sejhat lill-Angli, qaddisin, eċċ., biex iraqqu t-tarbija. Mill-ewwel żewġ taqsimiet jidher ċar dak li għa għedna li din l-għanja tan-nieqa nbriet fuq it-tixbih ta' l-omm u t-tarbija mal-Madonna u l-Bambin.

Id-djalogu narawh mimli *pathos*, u jgħibilna quddiem għajnejna dehra ta' qsim il-qalb. Ġesù tarbija fil-benniena jaf bit-tbatija li għad irid iġarrab, u mhabba f'hekk ma jistax ikun li jorqod u jistrieħ sakemm għandu quddiemu d-dell iswed tal-Għuda tal-Golgota. Minn hawn gejjja t-tnehida miġluta mill-qalb tat-Tfajjel: "Matri, ma nistax norqod, għax niftakar fid-dulur", jonkella "fil-musmar". Għandna quddiemna l-istess delikatezza fid-djalogu, l-istess sentimenti għolja ta' mhabba bejn l-omm u l-iben, l-istess qsim il-qalb li nsibu mxerrdin kullimkien fi-Itaja u fi Sqaliija, fid-djalogu bejn Marija u Ġesù fejn is-Salib, fil-versi ta' Jacopone da Todi (1240-1306), li sa ngħibu hawnhekk, meħudin mill-*Pianto della Vergine* (9).

- .....
- C. Mamma, ov'ei venuta?  
Mortal me dai feruta,  
che 'l tuo piagner me stuta  
che 'l vegio si afferrato.
- V. Piangono che m'agio anvito.  
Filglio, pate e marito,  
filglio, chi t'à ferito,  
filglio, chi t'à spogliato ?
- C. Mamma, perchè te lagni?  
Voglio che tu remagni,  
che serve li compagni,  
ch'al mondo agio acquistato.
- V. Filglio, questo non dire;  
voglio teco morire,  
non me voglio partire  
fin che mo m'esce el fiato;

(9) Ara Francesco Torraca: *Manuale della Letteratura Italiana*, Vol. 1, Parte 1, Sec. XIII, Firenze, 1908, p. 27.

ch'una agiam sepoltura,  
 figlio de mamma scura :  
 trovarse en affrantura  
 mate et filglio affocato.

Insibu fit-tradizzjoni Maltija motivi oħra popolari li jix-xiebhu hafna ma' dan li semmejna, jġifieri li xi hadd jagħraf x'għad irid jġi. Ingibu żewġ strofi minn taqbila hafifa fuq id-Duluri tal-Madonna miġbura mir-Rabat t'Għawdex, fejn insibu l-Madonna li fit-trobbija ta' Gesù tara u tifhem x'għad irid isofri u jgarrab Binha :

.....  
 Nagħdrek, o Regina tal-Martri,  
 Fis-sitta dulur, meta kont tgħidlu :  
 "Dal-ħalib li qed nisqik  
 Kollu għad trid tixorbu ħall u mrar  
 Fuq il-Għuda tas-Salib".

Nagħdrek, o Regina tal-Martri,  
 Fis-seba' u l-aħħar dulur,  
 Meta kont tgħidlu : "Kemmm kont inħobbok u nfisqik!  
 Issa tinsab mejjet ġo ħdani,  
 Fuq l-Għuda mqaddsa tas-Salib."

F'versi oħra niltaqgħu ma' xeni intimi ta' mħabba bejn il-Madonna u Binha. Għandna hawnhekk l-immaginazzjoni tal-poplu fl-aqwa tagħha. Għadu kemm miet bniedem, u r-ruħ tiegħu ġiet ikkundannata għall-Infern. Diġà kienu sejrjn biha, imma f'daqqa waħda waqqfithom il-Madonna, "omm il-ġid u omm i-ħniena", u marret quddiem Binha bħala avukata tar-ruħ mit-lufa. U fuq it-talb tagħha Kristu henn u rħielha f'idejha r-ruħ tal-mejjet biex tifdiha kif trid Hi. Isimgħu d-djalogu :

Qaltlu : "T'ranix, ibni, ġejt quddiemek?  
 Ghajnejja mtlew bid-dmugh!"  
 Qallha : "Mur, Matri, minn quddiem, i  
 Thallinix narak bid-dmugh f'ghajnejk :  
 X'inhija? — Dir-ruħ devota tiegħek?  
 — Il-grazzi kollha f'idejk!..."

(San Lawrenz, Għawdex).



Hawnhekk ukoll isejjah lil Ommu "Matri". Imma mhux hekk f'taqbila ohra reliġjuża, fejn għandna xena ohra tal-gudizzju, bil-Madonna taqbeż għalina ma' Ġesù :

Triegħdet l-art, triegħdu s-smewwiet :

Qallha : "Omni, sa nishethom !"

— Qaltlu : "Ibni, tishethomx

Imħabba l-ħalib li tajtek".

Qallha : "Omni, sa nishethom !"

— Qaltlu : "Ibni, tishethomx

Imħabba t-33 sena li rabbejtek".

Qallha : "Omni, sa nishethom !"

— Qaltlu : "Ibni, tishethomx

Imħabba l-festa li twelidt fiha."

Qallha : "Omni, sa nishethom !"

— Qaltlu : "Ibni, tishethomx

Imħabba l-ħamiem (10) li tgħammidt fih."

Qallha : "Omni, sa nishethom !"

— Qaltlu : "Ibni, tishethomx

Imħabba t-trejbu (11) li qed ngħidlek."

(Iż-Żebbuġ, Għawdex).

It-tieni taqsima turina dehriet mill-ħajja ta' Kristu. Il-Madonna taħsel il-ħrieqi ta' Binha u tonxorhom issa fuq is-sigra tal-gazzija, issa fuq il-ħaxix, u issa fuq ir-rihan jew il-ħurtan. Il-missier, San Gużeppe, lest biex jagħtiha daqqa t'id u għalhekk sakemm hi tlesti biex tħoll u tfsiqi huwa joqgħod ibennen u jħannen lit-tarbija.

(10) *Ĥamiem*: Banju, aktarx pubbliku. Għandna post jismu *Għajn Ĥamiem*, barra l-Imdina, u fid-dutrina l-qadima konna ngħidu *Għid il-Ĥamiem* flok it-*Tre Re*. De Soldanis fid-dizzjunarju tiegħu manuskritt (Nru. 143a, p. 126) ifisser kif dan l-isem ġej mill-fatt li Kristu f'dan il-jum tgħammed minn San Ġwann Battista fl-ilma tal-Gurdan, Igharraf ukoll li f'dan il-jum fl-ewwel żmenijiet tal-Knisja kienu jbiekru l-ilma u sal-1757 'dan it-tberik ta' l-ilma baqa' jsir ġo Venezja fil-parroċċi kollha. Ié-ċerimonja kienet tissejjah *Benedizione dei Pozzi*.

(11) *Trejbu*: Isem ta' talba popolarfi hafna li tagħha ġbart hafna varjanti sew f'Malta kemm ukoll Għawdex. Smajthom isejħulha wkoll *Brejbu*. Aktarx li hi korruzzjoni tal-kelma Taljana *Verbo* bil-bidla ta' *v* f'*b* u mbagħad f'*t*, forma diminuttiva. Bit-Taljan hemm talba tixxiebah hafna ma' tagħna li tissejjah *Il Verbo*. Ara Paolo Toschi: *La Poesia Religiosa del Popolo Italiano*, Firenze, p. 169.

Xejn ma nistaghġbu b'din il-versjoni popolari tat-trobbija ta' Kristu. Hawn Malta għad fadlilna ħafna stejjer li jfakkru fit-tfulija ta' Gesù u li nistgħu ngħodduhom bhala legġendi apokrif. Nafu kif Ġużeppi kellu jharrab mill-art ta' Ġuda mħabba l-qilla ta' Erodi u jharrab miegħu lill-Madonna u lill-Bambin fuq ħmara. B'xhieda ta' dan il-Maltin iġhidu li l-ħmir imnisslin minn dik li fuqha ħarbu għadhom iġibu l-marka taħt għamla ta' salib għaddej fuq daharhom u ma' spallejhom u sal-lum għadek tisma' min isemmi din ix-xorta ta' ħmir "tas-salib". Iġhidu wkoll li waqt il-ħarba l-Madonna darba daħlet tistrieħ taħt siġra tat-tamar li kellha ħafna eġġnied sbieħ. U meta daħlet taħtha l-Madonna qalet: "O! Kemm hi sabiħa! Xi ġmiel!" U sal-lum fuq il-għadma tat-tamra għadek issib imħaffra l-ittra "O" biex tfakkar il-għaġeb ta' Marija. Barra minn hekk in-nisa tagħna jgħidu u jemmnu li nhar ta' Sibt, ħin jew ieħor, ikun maltemp jew lè, għandha toħroġ x-xemx għax il-Madonna nhar ta' Sibt kienet ixxemmex il-ħwejjeg tal-Bambin. U darba tul il-ħarba ta' l-Eġittu, il-Madonna bierket is-siġra tal-gazzija u minn dak in-nhar dis-siġra baqgħet dejjem tfewwaħ. Imma isimgħu kif iġhiduha sewwa din tal-gazzija: "Mela darba waħda deher Anġlu t'Alla lil San Ġużepp u qallu: 'Aħrab għall-Eġittu għax Erodi qed ifttex lil Gesù biex joqtlu'. Kellu San Ġużepp ħmara u fuqha rikkeb lill-Madonna mbezzgħa tħaddan magħha lil Binha. San Ġużepp ma rikebex imma qaġhad fejn ras il-bħima jsuqha, jixtieq li kellu l-ġwienah biex iharrab it-tnejn għeziež. Imxi u erga' imxi. San Ġużepp ħass riġlejh iġhajjew: il-Madonna ħennet għalih għax kien xiħ u qattlu: 'Ġuž, nieqfu hawn'. U waqfu, u fejn waqfu kien hemm nixxieġha. San Ġużepp seqa l-bħima u l-Madonna ħaslet il-ħrieqi ta' Gesù ġo fha. Imbagħad ħarset madwarha u ma sabetx fejn tnixxifhom. Kien hemm biss blata għolja ħafna kollha trab u mhux la kemm titla' fuqha. Imma l-Madonna ma kienetx taqta' qalbha. Għamlet idha fuq għajnejha biex tilqa' x-xemx, reġgħet ħarset madwarha u rat xi ħaġa tfigġ ftit ftit mill-art. Hemmhekk kienet ħarset qabel u ma kien hemm xejn. Dil-ħaġa kienet siġra, u dik is-siġra kienet gazzija. Il-Madonna niżlet għarkobbtejha u tat qima lil Binha. Imbagħad għasret il-ħrieqi sewwa u perrcithom fuq il-friegħi tal-gazzija. Ix-xemx ratha, ħennet għaliha u f'kemm trodd salib nixxfithomlha. Il-Madonna reġgħet fisqiet lil Gesù u, wara li strieħu xi ftit, rikbu l-ħmara u telqu. Imma qabel telqu l-Madonna bie-

set is-sigra tal-gazzija talli zammet fuq il-frieghi taghha l-hrieqi ta' Binha, u berkitha u qaltilha: "Mil-lum 'il quddiem inti tibda taghmel hafna ward ifuh u sabih daqs id-deheb" (12).

Dwar il-kontenut religjuż ta' dawn l-istroyi naraw ir-rabta li hemm bejn is-sentiment Nisrani u dak tal-familja. Minn fatt ckejkien fit-tfulija ta' Gesù tixghel il-fantasija ta' l-omm u tfakkar fix-xebh li hemm bejnha u bejn dik ta' binha—bin il-poplu li xortih hija hajja iebes u tqila imma fl-istess hin taħraq bl-imhabba u mimlija lwien tal-fantasija. Fuq hekk fisser ruħu b'dal-kliem il-Professur Paolo Toschi, ta' Ruma: "*Nella fantasia della madre amorosa il Divino infante scende presso la culla della sua creatura, e convive, gioca, parla con essa. Tutta la Sacra Famiglia viene immaginata in scene d'intimità domestica che rispecchiano quelle di una famiglia di povera gente. In una graziosissima ninna-nanna siciliana vediamo la Madonna che siede intenta a rappezzare i panni di San Giuseppe mentre l'Angelo Raffaele culla il Bambino Gesù:*

*La Madumazza in cammara sidia,  
Li robbi a San Giuseppe arripizzava,  
pizzuddi vecchi e novicci mittia  
ca tanti bveddi cci l'accumudava.*

---

(12) Dawn il-leġġendi smajthom minn Hal Luqa. L-aħħar versjoni, dik tal-gazzija, dehret fir-rumanz *Taħt Tliet Saltnet* (2ni Ediz., p. 102) tal-Prof. G. Aquilina, li semagħha mill-Munxar, Għawdex, minn għand mara ta' fuq is-70 sena.

F'il-Palestina tingħad leġġenda helwa hafna li tixbah lil tagħna, biss flok il-gazzija tidhol ix-xitla tas-salvja. Dis-sigra hemmhekk iġħidulha il-Mirjamija, għall-Madonna, u r-raġuni hija din. Meta Sidna Mirjam (il-Madonna) harbet mill-Eġittu bil-Bambin magħha, għajjet u qagħdet bistifieh bil-qieghda għad-dell ta' xitla. U qatgħet forgha minnha u xxuttat l-għaraq ta' wiċċha biha sakemm hassitha reggħet giet f'tagħha bil-fwieha tax-xitla. Imbagħad qalet lix-xitla: "Tkun imberka għala dejjem". U minn dak in-nhar ix-xitla baqgħet tissejjah *Mirjamija* b'tifikira tal-Madonna. (Ara Crowfoot and Baldensperger: *From Cedar to Hyssop*, London, 1932, p. 79; ukoll J. E. Hanauer: *Folk-Lore of the Holy Land*, London, 1910, p. 287).

Għalkemm iż-żewġ xtiefi jaqblu fil-leġġenda tagħhom ma jaqblux imbagħad fit-twemmin tal-poplu ta' Malta u tal-Palestina dwarhom. Għalina l-gazzija riżqha hażin għax toqtol il-kap tad-dar, waqt li għall-Għarab: "Kif jista' bniedem imut jekk ikollu s-salvja fil-ġnien tiegħu?"

*Lu Bammineddu a la naca chiancia  
l'ancilu Raffaeli l'annaccava;  
tri palureddi duci cci dicia:*

— “A la vò, Gesù, figghiu di Maria!” (13).

Fil-versi Maltin insibu l-Madonna tfsiqi, San Ġużepp ibennen u jhannen; fi Sqalija l-Madonna tredda' l Binha, Santa Marta u Santa Madalena jghinuha tarma n-nieqa waqt li San Ġużepp joqghod ibennen. Xena bhalthom mit-Toskana li aktarx ghandha nisel letterarju turi l-hajja fqira u umli tas-Sagra Fa milja :

Maria lavava  
Giuseppe stendeva  
Suo figlio piangeva  
dal freddo che aveva.  
— “Sta zitto, mio figlio.  
che adesso ti piglio!  
Del latte t'ho dato,  
del pane un ce n'è.  
La neve sui monti  
cadeva dal cielo,  
Maria col suo velo  
copriva Gesù.

Sentimenti ġenwini li jinsabu f'kull art fejn thabbat il-qalb imqanqla mill-ġrajja tat-Tfajjei ta' Nazareth.

Fit-tielet taqsima naraw l-omm iddur fuq l-Angli tas-Sema u l-qaddisin, titlobhom biex dawn jigu jraqqdulha t-tarbija. U ssejjah mhux Anglu wiehed, imma wiehed u hamsin, u jekk hemm bzonn imqar jigu minnhom mija mija. Ghandha x'tagħmel, u tixtieq tehles minnu għal ftit. Imma fil-qalb ta' qalbha ghadha ssaltan l-imhabba lejn binha, u għalhekk quddiem ghajnejha dejjem iżzomm il-ġid tiegħu. X'tixtieq? Li jehduh magħhom l-Angli u jghallmuh il-Matutin, jew Litaniya; li meta jikber imur l-iskola halli jitghallem, li jilbes sabih, li tarah jarmi l-hajja wara spallej u jagħti ruħu 'l Alia fil-qasam tal-Mulej. Xewqat li kull omm thoss u toħlom għal binha. U biex iseħħ dan kollu ddu lejn il-qawwiet soprannaturali, lejn il-Madonna, Sta.

---

(13) Għal din in-ninna-nanna, kif ukoll għall-oħra mit-Toskana, ara Paolo Toschi: *Saggi sull'arte popolare*, Roma, 1944, p. 59.

Klara, San Ġwakkin, San Ġuzepp u l-Angli tas-Sema. Jonkella ssejjaħ lin-nagħas bħallikieku dan kien xi bniedem bħalna. Is-sejjaħlu biex jiġi mill-bogħod mill-bogħod, u jraqqdiha 'l binha, u jekk hemm bżonn tmur hi stess u ġġibu misrur ġo karta ħalli binha jorqod.

Għidna li l-omm Maltija ssejjaħ lin-nagħas biex jiġi mill-bogħod. Isma' l-istess hsieb kif ifissruh fi Sqallija:—

Sonnu, veni di luntanu,  
Addummiscitiia. Sammastianu;  
Suonnu, veni di Livanti:  
Bedda, ti ficiru 'i Santi...

(Noto)

u f'Monterosso jgħidu:—

Veni, suonnu, di lu mari,  
Suonnu, di tauta via nun h'a tardiari (14).

Fuq il-personifikazzjoni tan-nagħas, Naselli tgħid li n-Nagħas jiġi dejjem mill-bogħod, u l-omm malli tarah tistaqsih bil-ħniena: "Fejn sejjer tiġġiera?" u l-iehor iġhid: "Sejjer in-raqqad it-trabi, u nraqqadhom tliet darbiet kull jum: fil-ġħodu, f'nofs in-nħar u fil-ġħaxija..." (15). Ahna hawn Malta, kif rajna, ma naslux sa hawn, imma n-Nagħas fit-tradizzjoni tagħna jiġi wkoll mill-bogħod, u jasal għajjen.

Hemm xi motivi oħra fil-ġħanja Maltija li fihom ħsebijiet ħfief u naturali, xbihat helwa li huma tal-poplu— u mhux tal-poplu tagħna biss. Nisingħu għalhekk li t-tarbija torqod "fil-benniena tal-ħarir", u "qalb il-ward u l-ġizimin". Fi Sqallija n-nieqa nsibuha issa qalb il-laring (immenu l'aranci), issa qalb iż-żebbuġ (immenu l'olivi), jonkelia qalb il-ward (immenu la rrosa). Fi kliem iehor, kullma fiha n-nieqa kollox mill-aħjar: nieqa ġdida, bil-ħbula tad-deheb, granpuni tal-fidda, ċirku tal-qrroll:—

Durmiti, figliu, cà la naca è nova,

D'oru li cordi e d'argentu li chova

Lù chirchiteddu di curallu finu:

Durmiti, figliu, sinu a lu matinu

(Resuttano)

(14) C. Naselli: *op. cit.*, p. 24.

(15) C. Naselli: *op. cit.*, p. 80. Ara wkoll G. Pitrè: *Canti Popolari Siciliani*, Vol. II, Roma, 1941, p. 31.

Mindaqqiet nisimgħu versi ohra li f'hom l-omm tidher li tilfet is-sabar kollu tagħha għax it-tifel ma jridx jorqod. U għalhekk tismagħha tinfexx f'għanja li tixbah lil dik ta' qalb żagħżuġha m'caħħda mill-imħabba, għalkemm min jissemma' sewwa jagħraf malajr li hija l-omm li qiegħda tagħdab talli binha, li hija thobb daqs dawl għajnejha, qed jinkliha u jahqarha b'ghamilu :—

Li kout naf is-sabar fejnu  
Kont ngħidlu : Sabar, sabbarni !  
— 'Is-sabar b'idejja nieħdu  
Għax ħabbejt lil min ħaqarni (16).

Drabi ohra nħossu bħal nota materjali jew aħjar utilitarja fit-taħnina ta' l-omm. Għax din mhux biex jistrieħ tridu jorqod, imma tixtieq li jdm rieqed ħafna sigħat biex hekk tiffranka x-xogħol kemm jista' jkun :—

Orqod, ħanini, orqod,  
U xejn m'għandek għaġġla tqum;  
Niffranka l-ħasil tal-ħrieqi  
Barra x-xiri tas-sapun.  
(Żebbuġ, Għawdex).

Ic-ċaqliq tal-benniena jixbah liċ-ċaqliq tad-dgħajsa fuq il-mewġ tal-baħar, u hekk insibu kultant li l-omm issejjaħ id-dgħajsa, flok in-Nagħas, biex tiġi traqqdilha 'l binha. Ismagħha :—

Traponzu sejjer jorqod  
Di preċettu fil-benniena,  
Inti, dgħajsa, raqqaduli  
U ejja minn wara l-bejt;  
X'ħin tiġi w itraqqaduli  
Erga' mur minn fejn tkun ġejt.  
(Żebbuġ, Għawdex).

L-istess ħsieb insibu fi Sqallija, u jkolli ngħid f'ħafna pajjiżi ohra. Naselli fil-ktieb li semmejna tgħidilna li x-xbieha **tan-nieqa** titbandal mal-mewġ tinsab imxerrda ma' Sqallija kollha. Waħda min-*ninne-nanne* li jgħidu f'Patti, tibda hekk :—

---

(16) Din hi l-istrofa li kien gabar Bonelli u li jien hallejt barra mit-taħnina Maltija għax deherli li aħjar ingħibha għaliha billi ma tantx għandha x'taqsam ma' l-istrofi l-oħra u tixbah il-ghana ta' l-imħabba.

Voca, voca marinaru  
 Ca lu celu non è chiaru;  
 Pri lu sannu chi calò  
 Fa la ninna e fa la vò.

Issa ma' din nithajru nqabblu fil-bogħod it-taqbila tat-tfal  
 Maltin waqt li jkunu qed jilagħbu u jbandlu 'l xulxin fl-art:—

Dgħajsa vapur,  
 Jerga' jigi u jerga' jmur;  
 Dgħajsa bittija  
 Bil-ġuġu ta' Sqallija.

(Tarxien).

Baqgħalna ngħidu xi haġa fuq il-metrika u l-mużika tan-  
*ninne nanne* tagħna. Dan it-taħnin aktarx insibuh li jimxi bħall-  
 istrofi ta' erba' versi ta' tmienja, għalkemm ġie li ssib versi mħall-  
 tin, daqqa ta' sitta, daqqa iktar u oħra inqas:—

Orqod, binti, orqod,  
 Fil-benniena tal-ħarir,  
 Ommok il-Madonna  
 Missierek San Ġwakkin,  
 Hutek kollha l-kapuċċini  
 L-għarus tiegħek il-Bambin.


Ir-rima ġie li tkun alternata, u aktarx li tinħadem l-asso-  
 nanza flok ir-rima. F'dan jixbhu lill-versi l-oħra ta' xeħta popo-  
 lari. Dwar il-mużika ma nistgħux ingħidu wisq għax għal dan  
 trid tkun imħarreġ sewwa f'dis-sengħa. Biss jidhrilna li tkun  
 haġa tajba għall-istudju tal-mużika popolari Maltija li wieħed  
 jiġbor il-kitba mużikali taż-żewġ għanjiet "Orqod, ibni,  
 orqod" u "Il-Benniena ta' Ġesù Bambin", li tista' tgħid jaf-  
 hom kulhadd għalkemm studju fuqhom *ad hoc* għadu hadd ma  
 ndaħal għalih. Nixtieq hawnhekk niżzi ħajr lil Maestro A. Mus-  
 cat Azzopardi li kitibli l-mużika tat-tieni għanja u lis-Sur Karm  
 Zarb, tal-Mużew, talli ddubbali l-mużika ta' l-oħra li jkantaw  
 it-tfal tal-Mużew fil-Milied. It-tama tiegħi hija li xi hadd 'il qud-  
 diem għad jithajjar jistudja bis-serjetà l-mużika popolari tal-  
 għejjer tagħna.

Bħalma l-metrika tal-għana Malti tingħażel minn dik tal-  
*canzuna* ta' Sqallija, hekk ukoll bl-istess mod it-taħnin Malti  
 jingħaraf mill-*canzuni di naca* Sqallin, għax waqt li tagħna mib-

## WERREJ TAS-SENA 1949

AGIUS M. — <i>Riħ Fuq</i> ... .. .	Faċċata	94 ✓
AQUILINA G., Prof — Editorjal ... .. .	,,	1, 33, 65, 97
— Nekroloġija ... .. .	,,	64
BORG G. — <i>Iċ-Ċaġħka</i> ... .. .	,,	15
BORG P. — Il-Mewt ta' Kuljum ... .. .	,,	62
BORG PANTALLERESCO G. — Il-Haddiem ... .. .	,,	77
BUTTIGIEG A., Dr. — <i>Dalwaqt Jisbaħ</i> ... .. .	,,	14
CAMILLERI, Dun FRANS — <i>Xewqa</i> ... .. .	,,	61
CASSAR G. — Il-Moviment Nazzjonali Katalan ... .. .	,,	23
CASSAR PULLICINO G. — Tahnin u Ghana tan-Nieqa — "Zieda ta' Kliem u Tifsir" ta' V. Mifsud Bonnici ... .. .	,,	107  21, 92
CHETCUTI G. — <i>Intfew Id-Dwal</i> ... .. .	,,	101
CREMONA A. — <i>Fid-Dar ta' Puccini</i> ... .. .	,,	100
DOUGALL A. — <i>Requiescam</i> ... .. .	,,	81 ✓
ELLUL MERCER G. — Mid-Djarju Tiegħi ... .. .	,,	20
GALEA A. — L-Hena ... .. .	,,	104
GALEA, Patri PAWL, O.P. — Sawl ta' Tarsu ... .. .	,,	86
GULIA WALLACE — <i>Ġmiel</i> ... .. .	,,	61
— <i>Desideria</i> ... .. .	,,	82 ✓
— Rapport għas-sena 1948-1949 ... .. .	,,	30
MIFSUD BONNICI G. — <i>L-Għanja ta' l-Imhabba</i> ... .. .	,,	102
MUSCAT, Kjeriku K. — San Glormu ... .. .	,,	83
SALIBA E. — Warda Midbiela ... .. .	,,	9
SALIBA G. — Alma Mater ... .. .	,,	36
SAYDON, Prof. P.P. — Tifsir il-Kliem fil-Kotba Mqaddsa ... .. .	,,	17
SCIBERRAS J. — <i>Lil John Keats</i> ... .. .	,,	80 ✓
ZARB M. — <i>Fuq il-Mewt ta' Manwel Camilleri</i> ... .. .	,,	12
<b>REĠENSJONIJIET:</b>		
G. C. P. — <i>Il-Waltz tad-Dellijiet</i> ... .. .	,,	94





**RENO'S**  
PHONE C. 5262.  
PHONE C. 4476.

LADIES & GENTS  
TAILOR & DRAPER

219, MERCHANTS STREET VALLETTA  
Branch, 174, HIGH STREET HAMRUN

## PAUL TALIANA

**WATCH-MAKER AND REPAIRER**

24, ST. JOHN STREET — VALLETTA

**A LARGE ASSORTMENT OF WATCHES**

**AND FIRST CLASS REPAIRING.**



**CICLUNAS BANK**

**ERVICE**

**ECURITY**

**ECRECY**

**AVINGS.**

**(ESTABLISHED 1830)**